



आठराई गाउँ सभामा २०८१ आषाढ १० गते
आठराई गाउँपालिकाका उपाध्यक्ष श्री बलिराज इडनामले प्रस्तुत
गर्नुभएको
आर्थिक वर्ष २०८१/८२ को
नीति तथा कार्यक्रम



आठराई गाउँपालिका
सचिव श्री ड.थुपु.
गाउँ कार्यपालिकाको कार्यालय
संक्रान्तिबजार, तेहथुम
२०८१

गाउँ सभाका सदस्यज्यूहरू,

प्रमुख प्रशासकीय अधिकृतज्यू

उपस्थित राष्ट्र सेवक कर्मचारीहरू,

राजनैतिक पार्टीका प्रतिनिधिज्यू,

पत्रकार मित्रहरू,

अन्य उपस्थित महानुभावहरू एवम् पालिका, देश तथा विदेशका विभिन्न स्थानमा रहनुभएका महानुभावहरू,

१. यस आठराई गाउँपालिकाको १५औँ गाउँसभामा आगामी आर्थिक वर्ष २०८१/०८२ को वार्षिक नीति तथा कार्यक्रम प्रस्तुत गर्न पाउँदा मलाई अत्यन्त खुसी लागेको छ। यस अवसरमा यो गरिमामय सभामा उपस्थित हुनु भएका गाउँ सभाका सम्पूर्ण सदस्यज्यूहरू, प्रमुख प्रशासकीय अधिकृतज्यू लगायत अन्य महानुभावहरू प्रति हार्दिक स्वागत तथा अभिवादन व्यक्त गर्न चाहन्छु।
२. सर्वप्रथम यस महत्वपूर्ण घडीमा देशका विभिन्न सामाजिक/राजनैतिक परिवर्तन तथा लोकतान्त्रिक आन्दोलनमा आफ्नो जीवन बलिदान गर्नुहुने सम्पूर्ण ज्ञात अज्ञात शहीदहरू प्रति भावपूर्ण श्रद्धाञ्जली अर्पण गर्दै सम्मान व्यक्त गर्न चाहन्छु।
३. नेपालको संविधान बमोजिम दोस्रो पटक भएको स्थानीय तहको निर्वाचनबाट हामी दोस्रो कार्यकालका लागि निर्वाचित भएको दुई वर्ष पूरा भइ तेस्रो वर्षमा काम गर्दैछौं। निर्वाचनको बेला घोषणापत्र मार्फत जनतालाई दिएको वचन एक एक गरी पूरा गर्ने क्रममा छौं। शिक्षा, स्वास्थ्य, सुशासन, खानेपानी, भौतिक पूर्वाधार, पर्यटन, कृषि, भाषा, धर्म तथा संस्कृति हाम्रा प्राथमिकताका विषयहरू हुन। हामी जनप्रतिनिधिहरूले आफ्नो क्षमताले भ्याएसम्म संविधान र प्रचलित कानूनको परिधिभित्र रहेर जनताको सेवा गर्दैछौं।
४. नेपालको संविधानले अंगीकार गरेको राष्ट्र तथा राज्य निर्माणको मार्गमा आठराई गाउँपालिकाले अग्रगामी कदमहरू निरन्तर रूपमा चलायमान पार्ने प्रतिवद्धतालाई आत्मसात गर्दै स्थानीय सरकारको प्रत्याभूत जनस्तर माझ पुऱ्याउने कार्यको आरम्भ गर्दैछौं। अबको समयमा सबल, सक्षम र प्रभावकारी स्थानीय तहको अवधारणालाई सार्थकता प्रदान गर्न आफ्नो ठाउँ आफैं बनाऊ भन्ने मूलमन्त्रलाई समेत हृदयङ्गम गर्दै यस आठराई गाउँपालिकाको गरिमामय गाउँ सभाले आठौँ पटक नीति तथा कार्यक्रम तय गर्न सफल भएका छौं।
५. समुन्नत र समृद्ध आठराई गाउँपालिकाको निर्माणको लागि सबै विचार धाराका निर्वाचित जनप्रतिनिधिहरू, विकास साझेदार तथा सरोकारवालाहरू, स्थानीय बुद्धिजीवीहरू, पेशाकर्मी, नागरिक समाज, दबाब समूह, शिक्षक वर्ग, विद्यार्थीहरू, सञ्चारकर्मीहरू, सरकारी, गैरसरकारी तथा अन्तर्राष्ट्रिय गैरसरकारी संस्थाहरू, दातृ निकायहरू, अन्तर्राष्ट्रिय संघ संगठनहरू, श्रमिक वर्ग, व्यवसायी तथा जनसमुदाय एउटै तर विशाल पृष्ठभूमिमा उभिनुको अर्को विकल्प छैन।

६. तसर्थ आठराई गाउँपालिकाले तय गरेको वार्षिक नीति तथा कार्यक्रमको कार्यान्वयनको लागि सबैको आ-आफ्नै ठाउँबाट सद्प्रयासको अपेक्षा राखेको छु।

आदरणीय गाउँसभाका सभाध्यक्ष महोदय,
तथा सदस्यज्यूहरू,

सर्वप्रथम आर्थिक वर्ष २०८१/०८२ को नीति तथा कार्यक्रम प्रस्तुत गर्नुभन्दा पहिले संघीय तथा प्रादेशिक अनुदानमा भएको कटौतीका बाबजुद यस आठराई गाउँपालिकाले आर्थिक वर्ष २०८०/०८१ मा सञ्चालन गरेका कार्यक्रमहरूको प्रगतिका बारेमा यस सम्मानित सभालाई छोटकरीमा जानकारी गराउन चाहन्छु।

१. संघीय तथा कोशी प्रदेश सरकारबाट वित्तीय हस्तान्तरण भई प्राप्त हुने सशर्त, समानीकरण, समपूरक अनुदान एवं राजश्व बाँडफाँडबाट रु ५५ करोड ४३ लाख ५६ हजार ७०० प्राप्त हुने अनुमान गरिएकोमा जेष्ठ मसान्त सम्म रु ४५ करोड ३ लाख ४३ हजार १०४ मात्र प्राप्त भई रु १० करोड ४० लाख १३ हजार ५९६ प्राप्त हुन बाँकी रहेको छ।
२. चालु आ.व. मा कूल आन्तरिक आम्दानी ५१ लाख हुने अनुमान गरिएकोमा हाल सम्म रु ४१ लाख संकलन गरिएको छ। चालु आ.व. को अन्त्य सम्ममा लक्ष्य अनुरूप राजश्व संकलन हुने अनुमान गरिएको छ।
३. वार्षिक नीति तथा कार्यक्रम अनुरूप निकासी कर संकलन केन्द्र स्थापना गरी कर संकलन सुरु गरिएको छ।
४. आठराई गाउँपालिकाको हाल सम्मको कूल रु ६८ करोड २५ लाख ६७ हजार बेरुजु मध्ये चालु आ.व. मा रु ९ करोड ४ लाख ३७ हजार समपरीक्षणबाट र चालु आ.व. को रु २७ लाख ५६ हजार असुलउपर भइ प्रतिक्रियाबाट फछ्यौट भएको सहित जम्मा रु ९ करोड ३१ लाख ९३ हजार फछ्यौट गरिएको छ।
५. चालु खर्च तर्फ रु ४३ करोड ८५ लाख १४ हजार ३४० विनियोजन भएकोमा हाल सम्म रु २७ करोड ९१ लाख ०७ हजार ५०५ रकम खर्च भइ करिब ६४ प्रतिशत खर्च भएको छ। पूँजीगत तर्फ रु २२ करोड २० लाख ९० हजार ११५ विनियोजन भएकोमा रु १२ करोड ३३ लाख ७२ हजार ५१६ खर्च भइ करिब ५६ प्रतिशत खर्च भएको छ। चालु र पूँजीगत गरी औसत करिब ६१ प्रतिशत वित्तीय प्रगति भएको छ।
६. चालु आ.व. मा विभिन्न १५ ओटा ठूला आयोजना तथा सामाग्री खरिदका कार्यक्रमहरू प्रतिस्पर्धात्मक विधिबाट ठेक्का लगाई सञ्चालन गरिएका छन।
७. संक्रान्तिबजारमा खानेपानीको अभावलाई व्यवस्थापन गर्न संक्रान्तिबजार खानेपानी उपभोक्ता समिति मार्फत खानेपानी योजना निर्माण अन्तिम चरणमा पुगेको छ। उक्त योजना सम्पन्न भएपछि संक्रान्तिबजारमा खानेपानीको अभाव पूर्ति हुनेछ।
८. रु ६ करोड २९ लाख ५७ हजार ६२९।- ठेक्का लागतको संक्रान्तिबजार व्यवस्थापन अन्तर्गत पक्की सडक तथा कंक्रीट ढलान सडक निर्माण र रु ८ करोड ४७ लाख ७७ हजार ८२६।- ठेक्का लागतको इवा-बरबोटे-देउडी सडक खण्ड स्तरोन्नति गरिएको र सो सडकको निर्माण कार्य सम्पन्न भएको।

९. चालु आ.व. मा विनियोजित बजेटबाट उपभोक्ता समिति मार्फत एक सय भन्दा बढी निर्माण आयोजनाहरू र तीस भन्दा बढी अन्य कार्यक्रमहरू सम्पन्न भइ करिब ३ करोड ६० लाख रकम भुक्तानी भएको छ।
१०. आठराई गाउँपालिकाले नीति तथा कार्यक्रममा उल्लेख गरेको कोख देखि सोख सम्म कार्यक्रम अन्तर्गत मृतकका परिवारलाई समवेदना तथा काजकिरिया खर्च वितरण कार्यविधि लागू गरी यस गाउँपालिकाका १४३ घर लाभान्वित भएका छन्।
११. एम्बुलेन्स सञ्चालन कार्यविधि निर्माण गरी निशुल्क एम्बुलेन्स सञ्चालन मार्फत ६५ जना सुत्केरी तथा आकस्मिक दुर्घटनाका ५४ जना घाइते लगायत अन्य व्यक्ति प्रत्यक्ष लाभान्वित भएका छन्।
१२. गाउँपालिकाबाट फोहोरमैला व्यवस्थापन गरी ढुवानी गर्ने प्रयोजनका लागि २७ लाखको लागतमा ट्र्याक्टर खरिद गरिएको छ।
१३. सुरक्षित नागरिक आवास कार्यक्रम अन्तर्गत ३०० घर धुरी फुसको छानो मुक्त बनाउन सम्झौता भइ सम्पन्न हुने चरणमा रहेको छ।
१४. खेलकुदमा अध्यक्ष रनिङ कप तथा ऐतिहासिक मदन मेला र दिपावली मेला लगायतका मेला तथा कार्यक्रमहरू सञ्चालनमा सहयोग गरिएको छ।
१५. सर्वसाधारणको स्वास्थ्य सेवामा पहुँच अभिवृद्धि गर्न आठराई गाउँपालिका वडा नं. १ को डाँडागाउँ, वडा नं. ३ को गुम्बाडाँडा र वडा नं. ४ को भदौरे टोलमा सामुदायिक स्वास्थ्य इकाईको स्थापना गरी सञ्चालन गरिएको छ। यसै गरी आठराई गाउँपालिका वडा नं. १ सोदनमा बाल विकास केन्द्र स्थापना गरी सञ्चालनमा ल्याइएको छ।
१६. ६० देखि ६८ वर्ष उमेर समुहका अन्य सामाजिक सुरक्षामा आवद्ध नभएका एकल पुरुषहरूका लागि रु १ हजारका दरले मासिक सामाजिक सुरक्षा भत्ता वितरण सुरु गरिएको छ। यसबाट ५९ जना एकल पुरुष लाभान्वित भएका छन्।
१७. ४ हजार सङ्ख्यामा गाईभैसी लाई लम्पि स्किन, खोरेत र भ्यागुते रोग विरुद्धको तथा करिब १० हजार बाखालाई पीपीआर खोप लगाइएको छ। कृषि वालीको लागि बीउ बिजन तथा बिसादी र पशुपन्छी औषधीउपचार निःशुल्क वितरण गरिएको छ।
१८. प्रधानमन्त्री रोजगार कार्यक्रम अन्तर्गत गाउँपालिकाबाट रु २५ लाख रकम विनियोजन गरी ३५ जना सूचिकृत बेरोजगारहरूलाई न्यूनतम रोजगारी प्रदान गरिएको छ।
१९. कार्यविधिको निर्माण गरी निःशुल्क स्वास्थ्य बीमा कार्यक्रम मार्फत १४० जना विपन्न परिवार लाभान्वित भएका छन्।
२०. विभिन्न प्राकृतिक विपद्बाट घर क्षति भएका नागरिकहरूलाई आठराई गाउँपालिकाबाट नगद तथा जिन्सी सामग्री गरी जम्मा रु २ लाख ३६ हजार ०४५ बराबरको राहत वितरण भएको छ भने कृषि तथा पशुपक्षीमा प्राकृतिक प्रकोपबाट क्षति भएकोमा कार्यविधि निर्माण गरी हालसम्म ११ घर परिवारलाई जम्मा रकम रु ८४ हजार ८९८ राहत तथा क्षतिपूर्ति वितरण गरिएको छ।
२१. स्थानीय पाठ्यक्रम अनुरूप पाठ्यपुस्तक तयार भइ कक्षा ७ मा चालु शैक्षिक वर्ष देखि लागू गरिएको छ।

२२. आठराई गाउँपालिकाको सेवा प्रवाहसँग सम्बन्धित विषयमा घरमै बसि गुनासो गर्न मिल्ने गरी यस पालिकाको वेबसाइट मार्फत गुनासो दर्ता प्रणालीको विकास गरी सुचारु गरिएको छ।
२३. यान्त्रिक उपकरणको प्रयोगबाट आठराई गाउँपालिका भित्र विभिन्न ३५ स्थानमा सडक मर्मत, ट्रयाक खोल्ने कार्य तथा ४ स्थानमा खेलमैदान निर्माण तथा मर्मत भएको छ।
२४. दलित, गरिब, सीमान्तकृत, जेष्ठ नागरिक लक्षित कार्यक्रमहरू सञ्चालन भएका छन्।
२५. चालु आ.व. मा १० वटा नयाँ कार्यविधि / निर्देशिका निर्माण तथा ८ वटा कार्यविधिमा आवश्यकता अनुसार संशोधन गरी लागू गरिएको छ।
२६. आठराई गाउँपालिका वडा नं. १ डाँडागाउँमा मुख्यमन्त्री अत्यावश्यक सेवा केन्द्र स्थापनाका लागि आन्तरिक मामिला तथा कानून मन्त्रालय, कोशी प्रदेश — आठराई गाउँपालिका — फेदाप गाउँपालिका र प्रदेश सहयोग कार्यक्रमबीच सह-लगानी गर्ने सम्झौता भएको छ।
२७. नेपाल सरकार, सङ्घीय मामिला तथा सामान्य प्रशासन मन्त्रालय — भारतीय राजदूतावास र आठराई गाउँपालिकाबीच खाम्लालुङ स्वास्थ्य चौकी भवन निर्माणका लागि त्रिपक्षीय समझदारीपत्रमा हस्ताक्षर गरी सोही अनुरूप ठेक्का प्रकृया सुरु गरिएको छ।
२८. संघीय सरकारद्वारा विकास गरी लागू गरिएको स्थानीय तह संस्थागत क्षमता स्वमूल्याङ्कन प्रणाली (LISA) मा गाउँपालिकाले १०० मा ७६.५ अङ्क, स्थानीय तह वित्तीय सुशासन जोखिम मूल्याङ्कन (FRA) मा १०० मा ६६ अङ्क प्राप्त गरेको छ भने स्थानीय आर्थिक विकास मूल्याङ्कन (LED) सूचकमा १०० मा ३८.५ अङ्क दावी पेश गरिएकोमा जिल्ला समन्वय समितिबाट स्वीकृत हुन बाँकी रहेको छ।

आदरणीय गाउँ सभाध्यक्ष महोदय, तथा सभा सदस्यज्यूहरू,
अब म आठराई गाउँपालिकाको आर्थिक वर्ष २०८१/०८२ को नीति तथा कार्यक्रम तर्जुमा गर्दा लिएका आधारहरू निम्न बमोजिम प्रस्तुत गर्दछु।

- (क) नेपालको संविधानका प्रस्तावना, मौलिक हक, राज्यका निर्देशक सिद्धान्त तथा नीतिहरू,
- (ख) संघीय सरकारको आवधिक योजनाले लिएका नीति तथा प्राथमिकताहरू,
- (ग) संघीय सरकारले अवलम्बन गरेका आर्थिक तथा वित्तीय नीतिहरू,
- (घ) प्रदेश सरकारले लिएका आर्थिक एवं वित्तीय नीतिहरू,
- (ङ) स्थानीय आर्थिक कार्य प्रणाली एवं एकल तथा साझा अधिकार सूची,
- (च) नेपालले अन्तर्राष्ट्रिय जगतमा जनाएका विभिन्न प्रतिवद्धताहरू,
- (छ) स्थानीय सरकार सञ्चालन ऐन २०७४ तथा अन्य स्थानीय तहमा सञ्चालन सम्बन्धी ऐन, नियमावलीका प्रावधानहरू,
- (ज) स्थानीय तहका क्षेत्रगत नीति, रणनीतिहरू, योजना तथा अध्ययन प्रतिवेदनहरू,
- (झ) विकासका समसामयिक मुद्दाहरू - सहस्राब्दी विकास लक्ष्य, दिगो विकास सम्बन्धी नीति, जलवायु परिवर्तन र विपद व्यवस्थापन, खाद्य तथा पोषण सुरक्षा, लैंगिक सशक्तीकरण तथा समावेशी विकास, बाल मैत्री स्थानीय शासन, वातावरण मैत्री स्थानीय शासन, खुला दिशामुक्त तथा पूर्ण सरसफाइ, उर्जा संकट लगायतका अन्य सम्बन्धित विषयहरू,
- (ञ) निर्वाचनको क्रममा जारी गरिएको निर्वाचन घोषणापत्रहरू,
- (ट) आठराई गाउँपालिकाले आवश्यक ठानेका विषयहरू,
- (ठ) विगत आर्थिक वर्षमा गाउँपालिकाले तयार पारेका नीति, कार्यक्रम तथा योजनाहरू।

उपस्थित गाउँसभा अध्यक्ष तथा सदस्यज्यूहरू,

यस वर्षको नीति तथा कार्यक्रममा आठराई वासीको स्वास्थ्य, तथा शिक्षालाई पहिलो प्राथमिकतामा राखी व्यावसायिक कृषि, खानेपानी, भौतिक पूर्वाधार, सडक सञ्जाल, पर्यटन, संस्कृति तथा रोजगारमूलक क्रियाकलापलाई मुख्य ध्यानमा राखिएको छ ।

अब म यस सभामा आगामी आर्थिक वर्ष २०८१/८२ को लागि प्रस्तावित विषयगत नीति तथा कार्यक्रम प्रस्तुत गर्ने अनुमति चाहन्छु ।

आर्थिक विकास सम्बन्धी नीति

(क) उद्योग

१. उद्यमशीलता विकास कार्यक्रमलाई थप व्यवस्थित गरिनेछ ।
२. कृषि तथा पशुजन्य साना तथा घरेलु उद्योगहरू (साबुन निर्माण / बेसार प्रशोधन आदी स्थापना र सञ्चालन गरी रोजगारी सृजना, बजार व्यवस्थापन तथा प्रवर्द्धन गर्ने व्यवस्था मिलाइनेछ ।
३. पशु तथा कृषिजन्य उत्पादनको संकलन केन्द्र निर्माण तथा व्यवस्थापन गरिनेछ ।
४. तेहथुम बहुप्राविधिक शिक्षालयसँगको समन्वयमा उद्यमशीलता विकास तथा तालिम कार्यक्रम सञ्चालन गरिनेछ ।

(ख) कृषि

१. कृषि उपजहरूको उत्पादन वृद्धिको लागि गुणस्तरीय बीउबिजन, जैविक विषादी तथा मल लागयतका सामग्रीहरूको सहज र सुलभ उपलब्धता को सुनिश्चितता गरिनेछ ।
२. कृषिमा व्यवसायिकरण, यान्त्रिकरण र सामूहिक खेतीलाई प्रोत्साहन गरिनेछ ।
३. सेरेना जातको मौरी संरक्षण सम्बर्द्धन र प्रवर्द्धन गरिनेछ ।
४. तुलनात्मक लाभका वालीहरू तथा फलफूल बालीहरूको उत्पादन तथा उत्पादकत्व वृद्धिका कार्यक्रम सञ्चालन गरिनेछ । सुख्खा क्षेत्रहरूमा तुलनात्मक लाभ हुने जैतुन खेतीका लागि प्रोत्साहन गरिनेछ ।
५. कृषि क्षेत्रको उत्पादकत्वको आधारमा पकेट क्षेत्र घोषणा गरी उत्पादित वस्तुको बजारीकरणको व्यवस्था मिलाइनेछ ।
६. कृषि प्रसार सेवालाई सबल चुस्त र प्रभावकारी बनाउन किसान सूचिकरण कार्यक्रम मार्फत किसान परिचय पत्र वितरण गरिनेछ ।
७. रासायनिक विषादी न्यूनिकरण तथा प्राङ्गारिक कृषिमा जोड दिइनेछ ।
८. स्थानीय / रैथाने बालीको उत्पादकत्व वृद्धि गर्न विशेष कार्यक्रम सञ्चालन गरिनेछ ।
९. कृषि विकासको लागि निजी फर्म, समुह र सहकारी क्षेत्रलाई प्रोत्साहन गरिनेछ ।
१०. कृषकको मागका आधारमा क्षमता अभिवृद्धिका कार्यक्रमहरू (मौरी पालन, फलफूल खेती, तरकारी खेती, कफी खेती, कृषि बीमा, तेलहन बाली प्रशोधन आदी) सञ्चालन गरिनेछ ।

११. कृषकको माग बमोजिम तरकारी तथा फलफूलका बिरूवा उपलब्ध गराउन गाउँपालिकाको आफ्नै नर्सरी स्थापना गरिनेछ ।
१२. स्थानीय स्तरमै माटो परिक्षण कार्यक्रम सञ्चालन गरिनेछ ।
१३. प्राकृतिक प्रकोपबाट हुन जाने कृषि उत्पादनको क्षतिको मूल्याङ्कन गरी कृषक राहत कार्यक्रम लाई निरन्तरता दिइनेछ ।

(ग) जलश्रोत तथा सिँचाइ

१. साना सिँचाइ कार्यक्रमलाई व्यवस्थित बनाइनेछ । स्थानीय सिँचाइ कुलोहरू निर्माण तथा सम्भार गरिनेछन् ।
२. पानीका श्रोतको पहिचान तथा संरक्षण गरी सुख्खा क्षेत्रहरूमा सिँचाइ सुविधा पुर्याइ उत्पादन तथा उत्पादकत्व वृद्धिका लागि सिँचाइ पोखरी निर्माण गरिनेछ ।

(घ) पर्यटन विकास

१. गाउँपालिका क्षेत्र भित्रका ऐतिहासिक तथा पुरातात्विक सम्पदाहरूको पहिचान, संरक्षण तथा प्रचार प्रसार गरी पर्यटन क्षेत्रमा विकास गरिनेछ । अन्तर पालिकाहरू बीच समन्वय र सहकारिताका आधारमा पर्यटन पद मार्गहरूको अध्ययन र विकास गरिनेछ । आठराई गाउँपालिका वडा नं २ स्थितको झँक्री गुफा क्षेत्रमा हेलिप्याड निर्माण गरिने छ ।
२. धार्मिक, ऐतिहासिक तथा पुरातात्विक महत्वका सम्पदा एवं क्षेत्रहरूको संरक्षण एवं संवर्द्धनका लागि संघीय तथा प्रदेश सरकारसँग समन्वय गरी कार्यक्रमहरू सञ्चालन गरिनेछ ।

(ङ) पशुपन्छी विकास

१. प्रत्येक वडामा पशु स्वास्थ्य सेवा सुनिश्चित गर्न एक वडा एक पशु प्राविधिकको व्यवस्था गरिनेछ, साथै निजी एग्रोभेट र ग्रामीण स्वास्थ्य कार्यकर्ताहरू परिचालनमा गाउँपालिकाको संलग्नता बढाइनेछ ।
२. कृत्रिम गर्भाधानलाई प्रोत्साहन गर्दै नश्व सुधार कार्यक्रमलाई कार्यान्वयन गरिनेछ ।
३. उन्नत जातको पशुपन्छी व्यवसायीहरूलाई प्रोत्साहन स्वरूप अनुदानको व्यवस्था गरिनेछ । दुग्धजन्य व्यवसायलाई प्रोत्साहन गरिनेछ ।
४. गाउँपालिका भित्रको कृषकहरू मध्येबाट उत्कृष्ट काम गर्नेलाई सम्मान कार्यक्रमको व्यवस्था मिलाइने छ ।
५. कृषि तथा पशु बीमालाई प्रभावकारी रूपमा सञ्चालन गर्न शिविर सञ्चालन गरिनेछ ।
६. पशुमा लाग्ने विभिन्न रोगहरूको निदान, उपचार र रोकथामको लागि पशु औषधिको व्यवस्थापन गरिनेछ ।
७. रेबिज प्रकोपलाई नियन्त्रण गर्न सामुदायिक कुकुर बन्ध्याकरण शिविर सञ्चालन गरिनेछ ।

(च) वनक्षेत्र विकास

१. सामुदायिक वन उपभोक्ता समितिहरू सँगको सहकार्यमा वनक्षेत्रलाई आयआर्जनको रूपमा विकास गर्न जडिबुटीजन्य तथा पर्यटन प्रवर्द्धन गर्ने बोट बिरुवाहरूको वृक्षारोपण गरिनेछ।
२. सामुदायिक वन क्षेत्रमा सामुदायिक वन उपभोक्ता समितिहरूको सहकार्यमा जैविक विविधता संरक्षण, वन्यजन्तु संरक्षण, जलाधार संरक्षण र आगलागी नियन्त्रणका लागि पानी पोखरीहरूको निर्माण गरिनेछ।
३. आठराई गाउँपालिका क्षेत्रभित्र पर्ने मध्यपहाडी लोकमार्गको किनारामा फलफूल लगायतका बिरुवा रोपन गरिनेछ।

(छ) भू-व्यवस्था

१. भूमिको वर्गीकरणका आधारमा भूसंरक्षण तथा भू-नीतिहरू लागू गरिनेछ।
२. बाढी पहिरो तथा भूक्षय नियन्त्रणका लागि विभिन्न निकायहरूसँगको समन्वयमा विशेष कार्यक्रमहरू सञ्चालन गरिनेछन्।

(ज) वित्तीय क्षेत्र विकास

१. स्थानीय राजस्व सङ्कलनका थप क्षेत्रहरू पहिचान गरिनेछ।
२. करका दरहरूलाई समयानुकूल परिमार्जन एवं करका दायराहरू बढाई आन्तरिक आयमा वृद्धि गरिनेछ।
३. कर संकलन लाई प्रभावकारी र पारदर्शी बनाउन सबै संकलन केन्द्रहरूबाट अनलाइन प्रणालीमार्फत गर्ने व्यवस्था मिलाइनेछ।
४. बजारक्षेत्र भित्र सञ्चालित व्यवसायहरूको अनिवार्य दर्ता तथा नवीकरणको लागि बजार अनुगमनलाई प्रभावकारी बनाइने छ।
५. राजस्व चुहावट नियन्त्रणको लागि प्रभावकारी अनुगमनको व्यवस्था मिलाइनेछ।

(झ) सहकारी विकास

१. सहकारी संस्थाहरूको नियमन तथा प्रवर्द्धनका कार्यक्रमहरू लागू गरिनेछ।
२. सहकारी संस्थाहरूको अनिवार्य COPOMIS प्रणालीमा अभिलेखीकरण गरिनेछ। उत्कृष्ट सहकारी संस्थालाई पुरस्कृत एवं निष्कृत सहकारीहरूलाई खारेजीको प्रकृत्यामा लगिनेछ।
३. सहकारी सङ्घसंस्थाहरूको क्षमता अभिवृद्धि गर्दै स्थानीय आय आर्जनका कार्यक्रम सञ्चालन गरिनेछ।

सामाजिक विकास सम्बन्धी नीति

(क) खानेपानी तथा सरसफाई

१. स्वच्छ खानेपानीमा नागरिकको सहज पहुँचमा अभिवृद्धि गरिनेछ।

२. आठराई वृहत खानेपानी आयोजना निर्माण एवं सञ्चालनमा आवश्यक समन्वय एवं सहजिकरण गरिनेछ।
३. गाउँ तथा गाउँ सरसफाइ कार्यक्रम लागू गरिनेछ, फोहोरमैला व्यवस्थापनका लागि ल्यान्डफिल साइट निर्माण गरिनेछ। फोहोर मैला व्यवस्थापनका लागि नागरिक चेतना कार्यक्रमहरू सञ्चालन गरिनेछन्।
४. बजार क्षेत्रमा ढल व्यवस्थापन गरिनेछ।

(ख) जनसङ्ख्या तथा बसाई सराई

१. गाउँपालिकाबाट अन्यत्र बसाई सरी जानुको कारण पहिचान गरी निदानका कार्यक्रमहरू सञ्चालन गरिनेछ।
२. बसाई सरी आउने नागरिकलाई प्रोत्साहनका कार्यक्रम सञ्चालन गरिनेछ।
३. युवा तथा किशोर किशोरी सम्बन्धी कार्यक्रमहरू सञ्चालन गरिनेछ।

(ग) भाषा तथा संस्कृति

१. सांस्कृतिक सम्पदा संरक्षण कार्यक्रम सञ्चालन गरिनेछ। सांस्कृतिक सम्पदा एवं बहु जातीय सङ्ग्रहालयहरूलाई क्रमशः व्यवस्थापन गर्दै लगिनेछ।
२. भाषा, संस्कृति र ललितकलाको संरक्षण र विकास कार्यक्रमहरू सञ्चालन गरिनेछ।
३. परम्परागत जात्रा, पर्व, मेलाहरूको सञ्चालन र व्यवस्थापन गरिनेछ।

(घ) युवा तथा खेलकुद

१. युवाहरूको क्षमता विकास कार्यक्रमहरू सञ्चालन गरिनेछ।
२. अध्यक्ष रनिङ कप लगायत खेलकुदका कार्यक्रमहरू सञ्चालन तथा व्यवस्थापन गरिनेछ।
३. संक्रान्तिबजार क्षेत्रमा खुला व्यायामशाला तथा फुटसल स्थापना एवं सञ्चालन गरिनेछ।
४. आवश्यकता अनुसार गाउँपालिकाको यान्त्रिक उपकरण प्रयोग गरी खेल मैदान निर्माण तथा स्तरोन्नति गरिने छ।
५. खेल प्रशिक्षक मार्फत प्रत्येक विद्यालयमा खेलकुद प्रशिक्षणको प्रबन्ध मिलाइने छ।
६. “एक वडा — एक कर्भर्ड हल” क्रमागत रूपमा निर्माण गर्दै लगिनेछ।

(ङ) लैङ्गिक समानता तथा सामाजिक समावेशीकरण

१. कोशी प्रदेश सरकार र करुणा फाउन्डेसनसँग साझेदारीमा अपाङ्गता रोकथाम तथा पुनर्स्थापना कार्यक्रम सञ्चालन गरिनेछ।
२. विपन्न, दलित तथा महिलाहरूको लागि क्षमता विकास तथा सीपमूलक आयआर्जनका कार्यक्रमहरू सञ्चालन गरिनेछ।
३. महिला, बालबालिकाहरूमा हुनसक्ने घरेलु हिंसा, बालविवाह, साइबर अपराध लगायतका घटनाहरू न्यूनीकरण गर्नका लागि आवश्यक सचेतनाका कार्यक्रमहरू सञ्चालन गरिनेछ।

४. ज्येष्ठ नागरिकको अभिभावकत्वको आवश्यकता महसुस गर्दै ज्येष्ठ नागरिक सम्मान कार्यक्रम सञ्चालन गरिनेछ ।
५. बालबालिका अपाङ्गता भएका तथा सामाजिक बञ्चितकरणमा परेकाहरूको पहिचान, संरक्षण तथा उद्धार कार्यक्रमहरू सञ्चालन गरिनेछ ।

(च) शिक्षा विकास

१. आठराई गाउँपालिका भित्रका सामुदायिक विद्यालयहरू तथा आठराई गाउँपालिका भित्रका तेहथुम बहुमुखी क्याम्पस र ह्यान्डु झरना क्याम्पस एवं बहु प्राविधिक शिक्षालयमामा शैक्षिक गुणस्तर सुदृढीकरण र विषयगत अध्ययन थप गर्नका लागि आवश्यक कार्यविधि बनाई अक्षयकोष स्थापना गरिनेछ ।
२. विद्यालयहरूमा दाताबाट प्राप्त अक्षयकोषको व्यवस्थापनलाई अभिलेखीकरण गरिनेछ ।
३. विद्यालयको भौतिक एवं शैक्षिक पूर्वाधार निर्माणका लागि Human Practice Foundation लगायतका साझेदार निकायहरूसँगको साझेदारीमा कार्यक्रम सञ्चालन गरिनेछ ।
४. प्रारम्भिक बाल शिक्षा, विद्यालय शिक्षा र अनौपचारिक शिक्षालाई समयानुकूल बनाइ अगाडि बढाइने छ ।
५. स्थानीय पाठ्यक्रमलाई समयसापेक्ष परिमार्जन गरी स्थानीय पाठ्यपुस्तक तयार गरी क्रमशः सबै कक्षाहरूमा लागू गर्दै लगिनेछ ।
६. विद्यालयको भौतिक पूर्वाधारलाई व्यवस्थित र प्रविधिमैत्री बनाउन साझेदार संस्थाहरूसँग समन्वय गरी कार्यक्रम अगाडि बढाइनेछ ।
७. दिवा खाजा कार्यक्रममा स्थानीय उत्पादनको प्रयोगलाई जोड दिइनेछ ।
८. बालबालिकाहरूको शैक्षिक उपलब्धि वृद्धि गर्न एकीकृत पाठ्यक्रमको मर्म अनुसार सबै विद्यालयमा विद्यार्थीहरूको कार्य सञ्चयिकाको व्यवस्थापन गरिनेछ ।
९. आठराई गाउँपालिकाको शैक्षिक गुणस्तर विकासका लागि सबै विद्यालयका प्रधानाध्यापक एवं विद्यालय व्यवस्थापन समितिका अध्यक्षसँग अन्तरक्रिया तथा छलफल गरिनेछ ।
१०. सामुदायिक विद्यालयका शिक्षकको कार्यसम्पादन र विद्यार्थीको सिकाइ उपलब्धीका आधारमा उत्कृष्ट शिक्षक छनोट गरी प्रोत्साहन गरिनेछ ।
११. आठराई गाउँपालिका र रातो बङ्गाला साझेदारी कार्यक्रम मार्फत प्रारम्भिक बाल विकास र शिक्षालाई विद्यालय शिक्षाको आधारभूत अङ्गको रूपमा विकास गरी शिक्षालाई गुणस्तरीय बनाउन दक्ष जनशक्ति विकास र आवश्यक शैक्षिक सामग्रीको व्यवस्था मिलाइनेछ ।
१२. गाउँपालिका अन्तरगत सामुदायिक विद्यालयमा परिचालित विभिन्न भाषाका स्वयंसेवक शिक्षकहरूको लागि प्रोत्साहन रकमलाई निरन्तरता दिइने व्यवस्था मिलाइने छ ।
१३. आधारभूत तह कक्षा ५, ८ को परीक्षालाई व्यवस्थित मर्यादित बनाउन समूह सुपरिवेक्षण प्रणालीलाई निरन्तरता दिइने छ ।
१४. गाउँपालिका अन्तरगत सामुदायिक विद्यालयको स्वामित्व तथा सम्पत्तिको अभिलेख व्यवस्थापन गरिने छ ।

१५. आठराई गाउँपालिका अन्तरगत सामुदायिक विद्यालयमा पढाई भइरहेको मातृभाषा पाठ्यसामग्री व्यवस्थापन गरिनेछ ।
१६. शिक्षकहरूको क्षमता अभिवृद्धि एवं पुनर्ताजगीकरणका लागि आवश्यक व्यवस्था मिलाइनेछ ।
१७. गाउँपालिकाको बृहत् शैक्षिक योजना तयार गरी कक्षा १-३ को गणितीय सीप र पढाइ कार्यक्रमलाई निरन्तरता दिइनेछ ।
१८. सामुदायिक विद्यालय भवनहरूको स्वरूपमा एकरूपता ल्याउन एकै प्रकारको रङ्ग रोगन गर्ने कार्यक्रमलाई निरन्तरता दिइनेछ ।
१९. कक्षा ८ र कक्षा १० मा सर्वोत्कृष्ट अङ्क प्राप्त गर्ने विद्यार्थीलाई पुरस्कृत गरिनेछ ।
२०. असहाय, अनाथ, विपन्न तथा दलित विद्यार्थीहरूलाई उच्च शिक्षा अध्ययनमा छात्रवृत्तिको व्यवस्था गरिनेछ ।
२१. तेहथुम बहुप्राविधिक शिक्षालयमा अध्ययनरत जेहनदार विद्यार्थीहरूलाई छात्रवृत्ति प्रदान गरिनेछ ।

(छ) स्वास्थ्य क्षेत्र

१. १५ शैयाको अस्पताल निर्माणका लागि आवश्यक बजेट व्यवस्थापन गर्न सङ्घीय सरकार सँग विशेष पहल गरिनेछ । प्राथमिक स्वास्थ्य केन्द्र तथा स्वास्थ्य चौकी साथै सामुदायिक स्वास्थ्य इकाईहरूलाई व्यवस्थापन गर्दै यातायातको पहुँच सुनिश्चित गरिनेछ ।
२. आठराई गाउँपालिकाबाट सञ्चालनमा रहेको निःशुल्क एम्बुलेन्स सेवालालाई निरन्तरता दिँदै अझ व्यवस्थित गरिनेछ ।
३. निःशुल्क वितरण हुने औषधीको गुणस्तर र उपलब्धतालाई सुनिश्चित गरिनेछ, नागरिकको स्वास्थ्य उपचारमा सहज र सरल पहुँचको व्यवस्था गरिनेछ ।
४. आयुर्वेद औषधालय तथा नागरिक आरोग्य केन्द्रहरूलाई व्यवस्थापन गरी निःशुल्क आयुर्वेदिक औषधी वितरण गरिनेछ ।
५. प्रत्येक नागरिकलाई स्वास्थ्यमा समान पहुँच हुने गरी समतामूलक स्वास्थ्य कार्यक्रम सञ्चालन गरिनेछ । नागरिकले स्वास्थ्योपचारको अधिकतम सेवा प्राप्त गर्न गाउँघर क्लिनिक, अल्ट्रा साउन्ड सेवा तथा घुम्ती स्वास्थ्य सेवा शिविर जस्ता कार्यक्रम समेत सञ्चालन गरिनेछ ।
६. मातृ तथा नवजात शिशु कार्यक्रम, पोषण कार्यक्रम, स्वास्थ्य स्वयंसेविका कार्यक्रमलाई प्रभावकारी बनाउँदै लगिनेछ ।
७. स्वास्थ्य बिमा कार्यक्रमलाई प्रभावकारी बनाई प्राथमिक स्वास्थ्य केन्द्रबाट सञ्चालन गरिनेछ । निःशुल्क स्वास्थ्य बिमा कार्यक्रमलाई निरन्तरता दिइनेछ ।
८. दीर्घ रोगीलाई राहत तथा उपचार कार्यक्रमलाई निरन्तरता दिइने छ ।
९. स्वास्थ्य संस्थाहरूमा ल्याब सञ्चालन कार्यलाई गाउँपालिकाको कार्यालयबाट नै व्यवस्थापन तथा निगरानी गरिनेछ ।
१०. महामारीजन्य रोगहरूको पहिचान गरी प्रतिकारात्मक कार्यमा जोड दिइनेछ ।
११. जनसंख्याको आधारमा आवश्यकता अनुसार सामुदायिक स्वास्थ्य इकाई थप गरिनेछ साथै सामुदायिक स्वास्थ्य इकाईहरूको आफ्नै भवन बनाउन सुरु गरिनेछ ।

१२. स्वास्थ्य सेवालाई सर्वसुलभ एवं प्रभावकारी बनाउँदै ज्येष्ठ नागरिक तथा अशक्तहरूका लागि त्रैमासिक रूपमा घरदैलो स्वास्थ्योपचार सेवा सञ्चालन गरिनेछ ।
१३. रेबिज विरुद्धको भ्याक्सिन स्वास्थ्य संस्थाहरूबाट उपलब्ध गराउने व्यवस्था मिलाइनेछ ।

(ज) सामाजिक सुरक्षा तथा संरक्षण

१. एकल पुरुष भत्ता तथा कोखदेखि शोकसम्म कार्यक्रमलाई निरन्तरता दिइनेछ ।
२. सामाजिक सुरक्षा भत्ता वितरण कार्यक्रमलाई सहज र पारदर्शी बनाउँदै दोहोरोपन हटाउन बायोमेट्रिक भेरिफिकेसनलाई अनिवार्य गरिनेछ ।
३. पञ्जीकरण अभिलेखीकरण कार्यक्रमलाई व्यवस्थित गरिनेछ ।

पूर्वाधार विकास सम्बन्धी नीति

(क) ऊर्जा

१. गाउँपालिकाभित्र राष्ट्रिय प्रसारण लाइनको विद्युत नपुगेका क्षेत्रमा विद्युत् पुऱ्याउन आवश्यक पहल गरिनेछ साथै निर्माणाधीन सब-स्टेशनलाई निर्माण सम्पन्न गरी सञ्चालनमा ल्याउन आवश्यक समन्वय गरिनेछ ।
२. वैकल्पिक ऊर्जाको व्यवस्थापनमा सौर्य ऊर्जालाई विशेष जोड दिइनेछ र सोही बमोजिमका कार्यक्रमहरू तय गरिनेछन् ।
३. बजार क्षेत्रमा सडक बत्तीको लागि सौर्य ऊर्जा जडान गरिनेछ ।

(ख) भवन, आवास तथा सहरी विकास

१. गाउँपालिकाको प्रशासनिक भवन निर्माणलाई तोकिएको समयमै सम्पन्न गर्ने व्यवस्था मिलाइनेछ ।
२. सुरक्षित नागरिक आवास कार्यक्रमलाई व्यवस्थित बनाउँदै गाउँपालिका क्षेत्र भित्रका घरहरूलाई फुसको छानो मुक्त बनाइनेछ ।
३. बजार क्षेत्रका घरहरू अभिलेखीकरण गर्ने र नयाँ भवन निर्माण गर्दा अनिवार्य नक्सा पास गर्नुपर्ने व्यवस्था गरिनेछ ।
४. नागरिकहरूको सहज जीवन यापन तथा सामाजिक कार्यका लागि बहुउद्देश्यीय सार्वजनिक तथा सामुदायिक भवनहरूको निर्माण गरिनेछ ।
५. ऐतिहासिक मठ मन्दिर, पाटी पौवा तथा धर्मशालाहरूको संरक्षण तथा पुन निर्माण गरिनेछ । प्रविधि मैत्री भवन निर्माणमा जोड दिइनेछ ।
६. संक्रान्तिबजार क्षेत्र भित्र सौन्दर्यीकरणका लागि कार्यक्रम सञ्चालन गरिनेछ ।
७. सङ्घीय तथा प्रदेश सरकार तथा विकास साझेदारहरूको सहकार्यमा तथा यस गाउँपालिकाबाट निर्माणाधीन अधुरा तथा अलपत्र रहेका भवनहरूको निर्माण सम्पन्न गर्न आवश्यक समन्वय एवं कार्यक्रमहरू सञ्चालन गरिनेछ ।

(ग) यातायात पूर्वाधार

१. गाउँपालिका क्षेत्रभित्रका ग्रामीण सडक, कृषि सडकलाई यान्त्रिक उपकरणको प्रयोग गरी बाह्र महिना सञ्चालन हुने गरी स्तरोन्नति तथा मर्मत सम्भारको व्यवस्था मिलाइनेछ । साथै सडक स्तरोन्नतिका लागि रोड रोलर खरिद गरिने छ ।
२. पुराना झोलुङ्गे पुलको मर्मत सम्भार तथा नयाँ स्थापना गरी दुई स्थानबिचको दुरीलाई छोट्याइनेछ ।
३. ग्रामीण जनताको यातायातमा पहुँच कायम गर्न आठराई नगर बस खरिद गरी कार्यविधि बमोजिम सञ्चालनमा ल्याइने छ ।
४. सङ्घीय तथा प्रादेशिक सरकारसँग समन्वय गरी सबै वडाका केन्द्रसम्म कालोपत्रे सडक पुऱ्याउन पहल गरिनेछ ।

(घ) सञ्चार तथा सूचना प्रविधि

१. विद्युतीय शासन प्रणाली (e-Governance System) मार्फत गाउँपालिका अन्तर्गतका कार्यालयहरूको काम कारवाहीहरूमा प्रभावकारिता ल्याउन जनप्रतिनिधि, विषयगत शाखा, स्वास्थ्य संस्था, वडा कार्यालयका कर्मचारी तथा विद्यालयका प्र.अ. / कर्मचारीहरूलाई ICT सम्बन्धी तालिमको व्यवस्था गरिनेछ ।
२. गाउँपालिकाको कार्यालयमा बैठक तथा सेमिनारका लागि गुणस्तरीय Interactive Smart Board को व्यवस्था गरिनेछ ।
३. सबै स्वास्थ्य संस्था तथा विद्यालयमा उच्च गतिको ब्रोड-ब्याण्ड इन्टरनेटको व्यवस्था गरिनेछ ।
४. आठराई गाउँपालिका कार्यालय र मातहतका सबै वडा कार्यालय, स्वास्थ्य चौकी, बजार परिसर तथा विद्यालयहरूमा CCTV Camera जडान गरी नियमित अनुगमन गर्ने प्रणालीको क्रमागत विकास गरिनेछ ।
५. गाउँपालिकाका सबै वडा कार्यालयहरूमा अनलाइन मार्फत राजस्व सङ्कलनका लागि राजस्व व्यवस्थापन प्रणाली (Rajaswa Software) जडानका लागि आवश्यक व्यवस्था मिलाउने । साथै सेवाग्राहीले अनलाइन मार्फत राजस्व भुक्तान गर्ने प्रणालीको सुरुवात गरिने छ ।
६. सेवा प्रवाहलाई प्रविधिमैत्री बनाई Paperless Governance एवं Automation को अवधारणा क्रमशः कार्यान्वयन गर्दै लगिनेछ ।
७. गाउँपालिकाको कार्यालयमा डाटा सेन्टर निर्माणको लागि आवश्यक पूर्वाधार विकास गर्दै DIGITAL VILLAGE PROFILE तयार गरी DATA DIGITIZATION गरिनेछ ।
८. अभिलेख व्यवस्थापनमा नवीनतम सूचना प्रविधिको प्रयोग गरी सूचना तथा अभिलेख केन्द्र सुरुवात गरिनेछ ।
९. निजी क्षेत्रसँगको सहकार्यमा पालिका भित्रका प्रमुख पर्यटकीय गन्तव्यहरूमा इन्टरनेटको उपलब्धता पुऱ्याउन पहल गरिनेछ ।
१०. नागरिकका गुनासा तथा समस्याहरूलाई अनलाइन मार्फत प्राप्त गर्ने प्रणालीलाई थप व्यवस्थित गरिनेछ ।
११. स्थानीय एफ.एम. रेडियो आठराईमा अक्षयकोष स्थापना गरिनेछ ।

सुशासन तथा अन्तरसम्बन्धित क्षेत्र सम्बन्धी नीति

१. गाउँपालिकाबाट सञ्चालन हुने योजना तथा परियोजनाको अनुगमन मूल्याङ्कन कार्यक्रमलाई प्रभावकारी बनाइनेछ। गाउँपालिकाबाट सञ्चालन हुने योजनाहरू समय सापेक्ष बनाइ समयमा नै सम्पन्न गरिने छ।
२. स्थानीय तहको अधिकारका क्षेत्रहरूमा आवश्यक कानून तथा नीति निर्माण गरी कार्यान्वयन गर्दै लगिनेछ।
३. न्यायिक समितिबाट सम्पादन हुने न्यायिक कार्यहरूलाई व्यवस्थित गरिनेछ।
४. गरिबी निवारणका लागि रोजगारी सिर्जनाका कार्यक्रमहरू लागु गरिनेछन्।
५. विपद्को पहिचान गरी सम्भाव्य विपद्लाई न्यूनीकरण गर्न विशेष कार्यक्रमहरू सञ्चालन गरिनेछ।
६. विपद् पूर्व तयारी, विपद् प्रतिकार्य तथा विपद् पश्चातको पुनर्स्थापना जस्ता कार्यका लागि "जहाँ विपद् त्यहाँ स्थानीय सरकार" कार्यक्रम कार्यान्वयन गरिनेछ।
७. गाउँपालिकाबाट प्रदान हुने सेवा प्रवाहलाई छिटो छरितो र सहज रूपमा सम्पादन हुने गरी व्यवस्थापन गरिनेछ।
८. प्रशासकीय तथा वित्तीय सुशासनमा पारदर्शिता हुने गरी सुशासन कार्यक्रमहरू आयोजना गरिनेछ। नागरिकका गुनासोहरू अनलाइनबाट समेत गर्न सक्ने व्यवस्था गरिनेछ। हरेक महिना खर्च विवरण सहितको मासिक प्रगति विवरण तयार गरी वेबसाइटमा राख्ने व्यवस्था मिलाइनेछ।
९. प्रधानमन्त्री रोजगार कार्यक्रमलाई व्यवस्थित गर्न र नतिजामुखी बनाउन गाउँपालिकाबाट लागत साझेदारी गरी अधिकतम रोजगारी सिर्जना गरिनेछ। प्रधानमन्त्री रोजगार कार्यक्रमलाई रोजगारमुखी बनाइनेछ।
१०. स्थानीय उत्पादन र उत्पादकत्वको अधिकतम प्रयोग तथा स्थानीय व्यापार व्यवसायलाई जोड दिन साथै खरिद तथा निर्माण कार्यलाई व्यवस्थित गर्न स्थानीय दररेट स्वीकृत गरी लागु गरिनेछ।
११. कर्मचारीको मनोबल उच्च बनाउन तथा गुणस्तरीय सेवा प्रवाह गर्न कर्मचारी पुरस्कार तथा कार्यसम्पादनमा आधारित प्रोत्साहनको व्यवस्थापन गरिनेछ।
१२. प्रविधि मैत्री तथा समतामूलक नागरिक बडापत्रको व्यवस्थापन गरी सेवाग्राही मैत्री प्रशासन निर्माण गरिनेछ।
१३. चालु खर्चमा मितव्ययिताको नीति अवलम्बन गरिनेछ।
१४. वित्तीय सुशासन एवं पारदर्शिता कायम गर्न खरिद तथा निर्माण कार्यको ठेक्का बन्दोबस्त गर्दा इ-बिडिङको माध्यमबाट गरिनेछ।
१५. आगामी आर्थिक वर्षको सुरुवातबाटै विद्युतीय भुक्तानी प्रणाली (EFT) मार्फत भुक्तानीको व्यवस्था मिलाइनेछ।
१६. आवश्यकताको आधारमा गाउँपालिका र अन्तर्गतका कार्यालय एवं सामुदायिक सिकाइ केन्द्रहरूमा दरबन्दी थपघट तथा मिलान गरिनेछ।
१७. कार्यालयको सेवा प्रवाहलाई प्रभावकारी बनाउन दुई पाङ्ग्रे सवारीसाधन खरिद गरिनेछ।
१८. गाउँपालिकाको आवधिक योजना तथा मध्यकालीन खर्च संरचना निर्माण गरिनेछ।

यान्त्रिक उपकरण संचालन सम्बन्धी नीति

१. गाउँपालिकाको स्वामित्वमा रहेका एक्स्काभेटर, ब्याक हो लोडर र ट्याक्टरहरू सञ्चालनका लागि तयार गरिएको कार्यविधि बमोजिम गाउँपालिका क्षेत्र भित्रका सडक, खेलमैदान तथा सिँचाई पोखरी जस्ता निर्माण कार्यलाई निरन्तरता दिइनेछ ।
२. गाउँपालिकाका सडकहरू व्यवस्थित गर्नका लागि रोड रोलर खरिद गरी सञ्चालन गरिनेछ ।

आदरणीय गाउँसभाका सदस्यज्यू,

अन्त्यमा, यस नीति तथा कार्यक्रमलाई अक्षरंश कार्यान्वयन गर्न सकेको खण्डमा यस गाउँपालिकालाई समृद्ध, समुन्नत र विकसित गाउँपालिकाको रूपमा विकास गराउन सकिने प्रशस्त सम्भावना रहेको जानकारी गराउँछु ।

सम्मानित गाउँसभाको १५औँ अधिवेशनका सभाध्यक्षज्यू, सम्पूर्ण गाउँसभा सदस्यज्यू, प्रमुख प्रशासकीय अधिकृतज्यू, नीति तथा कार्यक्रम निर्माणमा खटिनु भएका कर्मचारीहरू, विभिन्न राजनैतिक पार्टीका प्रतिनिधिज्यू, किसान तथा श्रमिक वर्ग, नागरिक समाज, विकास साझेदार, सञ्चारकर्मीहरू लगायत सबैलाई हार्दिक धन्यवाद दिन चाहन्छु ।

प्रस्तुतकर्ता

वलीराज ईडनाम

उपाध्यक्ष

आठराई गाउँपालिका तेहथुम

२०८१/०३/१०